

## سفرِ شام..... علماء و مشائخ سے ملاقات

چنانچہ اڑھائی بجے دکتور شوقی ابوخلیل دکتور عدنان سالم (مالک مکتبہ دارالفکر) اور دکتور نزار کے ساتھ ہوٹل پر تشریف لے آئے چنانچہ حسب پروگرام انہی کی گاڑی میں ہم مطعم الریان پہنچے جو انر پورٹ روڈ پر واقع ہے۔ اور Lavish پارٹیوں کا مرکز ہے۔

یہاں شیخ حسام الدین فرفور مدیر معہد ابوالنور نے اٹلی سے آئے ہوئے ایک مصری ڈاکٹر محمود جواہلی کی کسی جامعہ کے وائس چانسلر ہیں کے اعزاز میں دعوت و ضیافت کا اہتمام کیا تھا۔ یہ شام کی بڑی علمی شخصیات سے ملاقات کا ایک نادر موقع تھا۔ الحمد للہ بہت سے علماء و مشائخ اور دیگر لوگوں سے ملاقاتیں ہو گئیں۔

کھانے کے بعد شیخ عبدالفتاح بزم سے اور شیخ حسام الدین فرفور سے الگ الگ ملاقاتیں کیں یہ یہاں کے معروف علمی معابد، معہد ابوالنور اور معہد الفتح کے کرتا دھرتا ہیں ان حضرات کے اداروں میں پاکستانی طلبہ کے داخلوں، تعلیمی امور، تبادلہ کتب، تبادلہ مبعوثین اور خود ان کے پاکستان کے دورے کے امکانات پر گفتگو شامل تھی۔ چار بجے اس ضیافت سے فراغت ملی۔

دکتور شوقی ابوخلیل نے راقم کو ہوٹل پر اتارا ہم نے ہوٹل پہنچتے ہی شام کے ایک اور نامور عالم شیخ هشام البرہانی کوفون کیا ان سے ظہر میں ملاقات طے تھی مگر تاخیر ہو گئی چنانچہ معذرت کی اور مغرب سے قبل چھ بجے ملاقات کا نیا وقت طے کیا اسی وقت تیاری شروع کر دی عصر کی نماز ہوٹل میں ادا کی اور نیکیسی لے کر ان کے گھر کا رخ کیا ان کی رہائش گاہ شام کے امیر ترین علاقہ مزہ (Mizzah) میں واقع ہے یہ ایک نفیس بزرگ، نفیس انسان اور نفیس عالم ہیں فکر جماعت اور اخوانیت سے مماثل ہے مگر عقائد و معمولات اہل سنت کے ہیں۔ بڑی محبت و شفقت سے پیش آئے ایک گھنٹہ ملاقات رہی ہوگی سیر حاصل گفتگو ہوئی، بات چیت سے اندازہ ہوا کہ اولیاء اللہ کے معتقد اور حضرت شیخ عبدالقادر جیلانی رحمۃ اللہ علیہ سے بڑی عقیدت رکھتے اور ان کے علم کے نہ صرف قائل بلکہ مداح ہیں علم لدنی اور حجتی الدین ابن عربی کے علوم لدنیہ کے معترف ہیں البتہ ہماری طرح آج کل کے متصوف سے نالاں ہیں۔ ان کے گھر پر ایک وسیع اور خوبصورت علمی و تحقیقی کتب پر مشتمل ذاتی

مکتبہ ہے۔ انہیں راقم کی فی البدیہہ عربی گفتگو اور طلاقیہ لسانی پر تعجب ہوا..... فرمانے لگے کہیں مصر یا عرب دنیا میں تعلیم حاصل کی ہے، راقم نے عرض کیا نہیں صرف پاکستان میں..... دمشق کے علاقہ الصمارۃ کی مسجد التوبتہ میں درس دیتے ہیں بچپوں کی دینی تعلیم میں بہت کوشاں ہیں کئی شاگردہ بچپوں کی لکھی ہوئی کتابیں دکھائیں اور مسرور ہو کر مسرور کیا۔

میں نے جناب پروفیسر ڈاکٹر رضوان ندوی صاحب کا وہ خط پیش کیا جو انہوں نے اپنے ایک کام اور میرے تعارف کے سلسلہ میں انہیں لکھا تھا، چنانچہ خط دیکھتے ہی ان کے احوال دریافت کرنے لگے اور ساتھ ہی یہ بھی کہا کہ شیخ ہارون جو کہ شیخ ابوالحسن کے قریبی ساتھیوں میں سے تھے ان کے انتقال کے بعد مجلہ البعث میں شیخ نے ان پر دو تین قسطوں میں شاید مضمون لکھا تھا وہ درکار ہے اور غالباً یہ ۱۹۶۰ء کی بات ہے جب شیخ احمد الہارون کا انتقال ہوا تھا۔ شیخ احمد الہارون کے بارے میں ان کا کہنا تھا کہ انہیں تو علم لدنی حاصل تھا۔ یہی بات ہم سے پاکستان میں ڈاکٹر رضوان ندوی صاحب نے ایک بار کہی تھی.....

شیخ البرہانی کی گفتگو میں بڑی مٹھاس تھی اور ان کی مجلس سے اٹھنے کو جی نہ چاہتا تھا مگر مجھے آج ہی رات کولنڈن کے سفر کی تیاری کرنی ہے۔ چنانچہ میں نے اجازت طلب کی اور انہوں نے پھر گفتگو شروع کر دی کچھ دیر بعد میں نے کہا..... میں نے آپ کا بہت وقت لیا فرمانے لگے شکر گزار ہوں آپ کا بھی اور ڈاکٹر رضوان کا بھی کہ جنہوں نے مجھ فقیر کو یاد رکھا۔ انہوں نے بتایا کہ ڈاکٹر رضوان یہاں شام میں ایک طویل عرصہ تک معلم و معلم رہے ہیں..... وہ صوفی منش آدمی ہیں اور صوفیاء سے انہیں بڑا قلبی لگاؤ رہا ہے، حافظ ہیں قرآن بہت اچھا پڑھتے ہیں..... ہم شیخ کی باتیں سن کر کچھ متعجب ضرور ہوئے..... کیونکہ پاکستان میں تو ڈاکٹر صاحب کا تعارف اور ان کی شناخت ایک نامور استاذ، نقاد اور تاریخ اسلامی کے اسکالر کی ہے..... صوفی کی نہیں.....

ان سے ملاقات کے بعد واپس ہوئیں آیا پھر فتحی بلال سے ملاقات کے لیے ان کے شو روم پر گیا۔ انہیں ساتھ لیا اور بازار سے کچھ شاپنگ کی لندن بریڈ فورڈ والے دوستوں کے لیے کچھ تھا نف خریدا اور اپنی جیب خاص سے ۵۴۰۰ سو ری نقد میں نے انہیں ادا کیا ان کے ساتھ جا کر خریداری کرنے کا فائدہ یہ ہوا کہ جو چیزیں ۵۴۰۰ میں مل گئیں وہ ہم خود خریدنے جاتے تو دگنی سے زائد قیمت ادا کر کے لاتے اس شخص کے ساتھ جانے کا یہ فائدہ بھی ہوا کہ مال دو نمبر نہیں بلکہ اصل مل

گیا۔ یہاں شام کے بازاروں میں پاکستان کی طرح کا معاملہ ہے پاکستان میں کوئی عرب یا یورپین آجائے تو نوزخ فوراً چڑھ جاتے ہیں اسی طرح یہاں پاکستانی لباس میں یا عرب لباس میں کوئی بازاری پہنچ جائے یا غیر عرب ہو تو بس دس کے سو ہو جاتے ہیں۔ مجھے ایک چھوٹی سی قینچی کی ضرورت تھی بازاری میں فٹ پاتھ پر بیٹھے ہوئے خوردہ فروڈشوں سے پوچھا تو سو لیرا قیمت بتانے لگے۔ ایک اور لڑکے نے بھی سو بتائے میں چلنے لگا تو کہا اچھا پچاس میں لے جائیں۔ سوق الحمیدیہ اور اس کے آس پاس کے بازاروں کا تو یہی حال ہے وہی قینچی ہم نے رکن الدین کے علاقہ سے دس لیرا میں خریدی جہاں دکاندار نے اس کے دس ہی بتائے تھے مگر اس لئے کہ خریدنے والا میرے ساتھ وہیں کا ایک شخص موجود تھا.....

بہر کیف فتحی بلال نے اپنی گاڑی میں ہوٹل تک پہنچایا اور مشورہ دیا کہ اتر پورٹ جانے کے لیے رات کو ٹیکسی نہ لوں کہ وہ تین سے پانچ سو لیرا مانگے گا جبکہ بس ۱۵ سے ۲۰ میں لے جائے گی اس نے مجھے بس اسٹینڈ بھی دکھا دیا ظاہر ہے کہ ایک ہمدرد اور قدیم طرز فکر کا انسان ایسا ہی مشورہ دے سکتا ہے۔ مگر ہم ٹہرے جدید دور کے پختہ عمر نوجوان چنانچہ ہم نے ٹیکسی والے سے پہلے ہی بات کر رکھی تھی یہ ایک صالح نوجوان تھا شامی تھا صبح عربی بولتا تھا اس کا نام شمیر تھا (اور اس کا فون نمبر ۰۹۳۵۸۳۰۹۰ ہے)۔ اسی اثناء میں صاحبزادہ سلطان نیاز الحسن صاحب کا فون بھی آ گیا وہ دمشق کے علاقہ مہاجرین میں کسی محبت کے ہاں قیام فرما ہیں اور دو ایک روز میں لندن جانے والے ہیں ان کا مستقل قیام لندن میں ہی ہے۔..... حضرت سلطان العارفین سلطان باہور رحمۃ اللہ علیہ کے خانوادہ سے خاندانی ونسی تعلق ہے، وہ وہاں (یو کے میں) ایک اسلامک سنٹر، ایک دارالعلوم اور ایک روحانی سلسلہ چلا رہے ہیں..... ان سے مختصر گفتگو میں یو کے میں قائم ان کے ادارہ کے وزٹ کی بات طے ہوئی..... اور پھر ہم اپنی رات کی فلائیٹ کی تیاری میں لگ گئے..... اسی رات ایک بچے دمشق کو ہم نے خیر باد کہا اور اتر پورٹ کے لئے روانہ ہو گئے..... گو کہ ہماری اگلی منزل لندن ہے مگر سفر نامہ میں ہماری اگلی منزل بغداد شریف ہوگی..... جہاں کا کچھ حال احوال انشاء اللہ ہم آپ سے ستر کریں گے..... (بارزندہ صحبت باقی)